

BRAND-NEW Garbage Compactors, Operational na



PITO ka mga bag-ong Isuzu Garbage Compactors ang magamit na sa City Government human ang opisyal nga turn-over ug blessing sa mga nasampit niadtong Marso 26, 2018.

Dako na ang mamahimo niini nga mapapas ang koleksyon sa basura, sigon ni Mayor Joseph Evangelista.

Oto hangtud nuwebe metro kubiko ang kapasidad sa basura nga kaya makarga sa trak.

Fully-automatic ang ekipo gikan sa pagsulod sa basura hangtod sa paghulog niini dump site.

Bag-o ang deployment gibas-basan una kini ni Rev. Fr. Desiderio Balatero DCK uban ni Mayor Evangelista mga opisyal ug empleyado.

Dayon gipailaom usab sa demo ang mga driver ug operator aron masayod sa hustong pag-operate ug gamit niini.

Tungod anaa pa sa 'testing phase' gitun-an sa CENRO nga sa




National Highway una gamiton ang mga trak.

Apan gisiguro sa CENRO nga tun-an pag-ayo ang hustong operasyon sa garbage compactors alang sa epektibong ug malungtarong sistema sa koleksyon sa basura.

Sigon sa Mayor, tukma ang pag-abot sa ekipo tungod sa nagkataas nga garbage collection bunga sa nagkadaghang negosyo ug mulupyo sa Kidapawan City. Butang nga angay mapangandaman sa City Government. Samtang niani sa positibong

reaksyon ang paglanog niini sa social media takin ang pagpasalamat ug pagsaludo ngadto sa lokal nga kagamhanan.



Gikalipay kini sa Mayor nga alang kaniya mas makadasig kini aron maalagaran ang katawhan ug matuman ang iyang mga tahas. *-Lloyd O./Drew T.*

55 Out-of-School Youth, nitapos sa Training-to-employment program

Nidawat na sa ilang Certificates ang 55 ka out-of-school-youth human nila makompleto ang 20 ka adlaw nga Masonry NC II Training program.



Gipasiugdahan kini sa T'nalak Asiapro Foundation ug City government ka tambayayong ang TELUS company ug Technical Education Skills and Development Authority (TESDA).

Gawas sa training, nahatagan usab sa libreng mga gamit, daily allowance, ug uniform ang mga benepisaryo nga kadaghanan mga less fortunate ug way kitaan sa adlaw-adlaw.

Personal nga nisaludo kanila si Mayor Joseph Evangelista tungod sa lig-ong dedikasyon sa gihanyag nga oportunidad tumong mapauswag ang ilang pangnabuhì.

Partikular nga gitun-an sa training ang aktwal nga cement mixing, pagbuhos sa building foundation, finishing, ug tile placement; ug nipailawom usab sila sa personality enhancement orientation.

Gipahigayon ang training sulod sa Kidapawan City youth facility nga nahimutang sa Barangay Singao.

Gahulat kanila ang trabaho - tungod gitakda silang ipailawom sa final assessment ug job recruitment sa usa ka dakong private construction firm nga nakabase sa Metro Manila.

Dako usab ang kompanya sa TESDA trainees nga kwalipikado ang graduates tungod haom nga kahibalo ug pamaagi nga ilang gikabahin.

Kini ang ikaduhang higayon nga napili ang Kidapawan City nga recipient sa samang training tungod sa han-ay ug paspas nga pagpatuman.

Dungan niini, nagpabilin ang mandu sa Mayor ngadto sa PESO nga mas palapdan ang mga programang nasugdan aron maabot ang natungdang sektor.

Giawhag usab niya ang ang graduates nga padayong magkugi sa paningkamot nga ilang nasugdan.

-Andrew T.

Walay aktibong fault line sa Kidapawan City - Phivolcs

WALAY presensya sa aktibong fault line sa Kidapawan City.

Kini ang pagpamatuod ni Dr. Teresito Bacolcol Geologist sa Philippine Institute of Volcanology and Seismology kon Phivolcs.

Ang pagpamatuod ni Bacolcol, nipapas sa unang nibaniog ug gikabalak -an nga fault line sa Barangay Balindog paingon sa Singao nga gitudlong tinubdan sa mga linog.



Wala miuyon si Dr. Bacolcol sa unang pagtuon ni Alfredo Magpantay gikan sa Mines and Geo-Sciences Bureau sa DENR nga kuno adunay aktibong fault line nga gadagayday ilalom sa Kidapawan City.

Mismong si Mayor Joseph Evangelista ang personal nga nakiglangbigit sa Phivolcs Central Office aron matuki ang pagtuon ni Magpantay ug mawagtang ang kabalaka sa daghang residente. *-Lloyd*

Bag-ong medical equipment, gihatag sa mga Brgy



Matag birthing center nakadawat sa mga musunod: *Oxygen Tank with regulator; digital infant weighing scale; pediatric kit; steel cabinet; medial and birthing equipment sterilizers; maternity bed; emergency light ; ug wheel chairs.*

Kabahin kini sa P800,000 nga budget sa DOH alang sa matg birthing center, matud sa City Health Office.

GITAGAAN sa Department of Health ug mga bag-ong gamit medikal ang pito ka mga barangay birthing stations ning dakbayan.

Gidawat ni City Mayor Joseph Evangelista ang mga bag-ong ekipo nga iyang gipasa ngadto sa mga barangay beneficiaries niadtong Marso 19, 2018 atol sa Convocation Program sa City Government.

Dakong tabang kini aron masigurong luwas nga manganak ang mga inahang mabdos ngadto sa mga birthing stations sa barangay, sigon pa ni Mayor Evangelista.

Nakadawat sa nasampit nga mga ekipo mao ang birthing station sa: Kalaisan; Linangcob; Manongol; Sto Niño; Singao; Lanao ug Binoligan.

Kini nahilakip sa Maternity Health Package sa DOH aron maserbisuhan ang mga inahang mabdos sa mga kabaranggayan.

Gawas sa mga gamit, gipailawom usab sa makuting training sa DOH ang mga barangay midwives nga maoy mupatuman sa programa.

Una na nga gibubuan ug pondo sa DOH ang pagtukod sa birthing stations sa nasampit nga mga barangay.

-Lloyd O.

Agri farm-equipment, gihatag sa 2 Farmers Association

MAKABENEPISYO na ang duha ka mga Farmers Association ning dakbayan human nila madawat ang mga bag-ong gamit pang uma gikan sa Department of Agriculture.

Gipasa kini ni City Mayor Joseph Evangelista ngadto sa mga FA sa Sumbac ug Junction atol sa Convocation Program sa City Government kaniadtong Marso 19, 2018.

Una na nga gihangyo ni Mayor Evangelista kang DA Secretary Manny Piñol ang mga nasampit nga ekipong pang uma alang sa dugang anihan sa mga mag-uuma sa humay ug mais.

Magamit na sa FA sa Sumbac ug Junction ang floating tiller ug tractor aron ma-proseso ang ilang ani nga humay ug mais, ug aron mapadali ang pagbyahe niini.



Una na nga nakabenepisyo ang mga farmers associations sa mga kabaranggayan sa P2M nga Combined Rice and Corn Harvester nga gitunol sa DA sa dakbayan niadtong Enero 2018.

Ang mga naasoy nga ekipong pang-uma kabahin sa ginaduso ni Mayor Evangelista nga *Farm Mechanization program* sa City Government alang sa dugang nga produksyon sa humay ug mais ug dugang kitaan sa mga mag-uuma niini.

-Lloyd Oasay

Anti-Rabies Vaccination, gipahigayon

KAPIN usa ka libong iro ug iring ang gibakunahan ug libre sa gipahigayon nga Massive Anti -Rabies Vaccination sa Office of the City Veterinarian atol sa kasaulogan sa Rabies Awareness Month.

Gihimo sa mga personahe sa OCVET ang pagbakuna tibuok adlaw sa Marso 17, 2018 sa barangay Poblacion ug Amas.

Tumong sa aktibidad nga mapakunhod ang kaso sa rabies nga



resulta sa paak sa iro ug iring nga adunay sa kagaw.

Una nang nanawagan sa publiko si Mayor Joseph Evangelista nga dili pakyason ang higayon nga libreng mabakunahan ang mga giamumang iro ug iring.

Nagbutang ug mga vaccination station ang OCVET sa City Plaza ug sa mga purok sa Poblacion ug Amas diin gipahigayon ang pagpabakuna.

1,526 ang saktong ihap sa tanang iro ug iring nga gibakunahan, subay sa datus nga gipaguwa sa OCVET.

Gawas pa sa libreng bakuna, 23 usab ka iro ug iring ang nakapon sa nasampit nga aktibidad.

Bisan pa man nga walay gikatahong namatay sa rabies, padayon nga gapanawagan si Mayor Evangelista sa responsableng pag amuma sa mga iro ug iring nga dili maka perwisyo sa uban.

-Lloyd O.

BPAT, gibansay batok rally

DUHA ka adlaw nga gipailawom sa 'Crowd Control and Dispersal training' sa City Government ug Philippine National Police ang Special Action Team sa BPAT.



Tumong sa pagbansay nga pakusgan ang kapasidad sa BPAT nga pugngan ang mga bayolenteng rally sa kadalanan ug di na masobli ang April 1, 2016 dispersal.

Gitataw ni Mayor Joseph Evangelista, magpabilin nga musibaw ang katungod ug kagawasan sa matag katawhan ug tumong sa pagbansay nga mapalig-on ang kapasidad sa BPAT nga kapugngan ang kalit ug bayolenteng kalihukan sa kalsada.

Dako ang mawagtang sa ekonomiya ug komersyo kung kini mabalda sa protesta sa kalsada.

Nitapos ang training sa usa ka simulation exercise diin gipwersa sa mga raliyista nga sudlon ug putlon ang han-ay sa BPAT, pagpamato ug pagpanulak nga sagad gakahitabo sa mga rally.

Ang training kabahin sa *Public Safety Program* sa City Government tumong nga mahimong luwas alang sa tanan ang Kidapawan City. —Andrew T.

International Women's Day, gisaulog

G isaulog sa City Government ang International Women's Day niadtong Marso 8, 2018.

Gitambungan kini sa pito ka mga women's organization sa dakbayan nga gilangkuban sa Kalipunan ng Liping Pilipina; Cotabato Indigenous Peoples Women Association; Mother's Club; Indigenous Women's City Federation; Rural Improvement Club; Bangsamoro Women Organization ug ang Pantawid Pamilyang Pilipino Program Women's Group.

Espesyal nga bisita sa maong okasyon si Mrs. Marylene Evangelista ug SPMC Psychologist Imelda Masbad – Mallorca.

Sa isayang mensahe, giingon ni Mrs. Evangelista ang padayong pagsuporta ug pagpahiluna ni Mayor Joseph Evangelista sa mga programa sa mga kababayan-an partikular sa Education, Health and Nutrition ug Social Services lakip na ang livelihood assistance program.

Samtang giluwat ni Mallorca ang hisgutanan sa women empowerment tungod daghang babaye ang nagpabiling biktima sa pagpangabuso. Saksi siya niini isip Psychologist sa SPMC.

Si Mallorca kanhing Executive Director sa Girl Scouts of the Philippines North Cotabato Chapter.

-Lloyd O.